

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

villūr naḍādūr śrī śrīnidhēḥ kṛtiṣu
॥ *kṣēmākāriśatakam* ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ kṣēmakāriśatakam ॥

kavitājitakallōlikanyakākāntavakṣasē |

karuṇādiguṇādhyāya kamalānidhayē namaḥ ॥

atha prathamah mahāprāsavihārah

śrīlakṣmīśadanē sthitim kalayatē śrīpakṣirājāya tē

śrīlakṣmībhagavadvivāhavidhayē hētutvamātasthuṣē |

śrīlakṣmībhagavatsuvāhamaṇayē vēdaughapūrṇātmanē

śrīlakṣmīśadanādivāñchitavarān sadyah pradātrē namaḥ ॥ 1 ॥

amṛtakalaśasindhōrantaraṅgē śayānaṃ

amṛtakalaśasindhōḥ kanyakāmudvahantam |

amṛtakalaśasindhuṃ kañcidamṣē vahantaṃ

amṛtakalaśahastaṃ bhāvayē pakṣirājam ॥ 2 ॥

pākaśāsanaśilāmayākṛtē !

pākaśāsanasahōdarapriya ! |

pākaśāsana ! diśēha pakṣiṇāṃ

pākamasya kavitāsu kañcana ॥ 3 ॥

kalaśajaladhikanyāgēhagēhē lasantaṃ

kalaśajaladhikanyākāntakāntaṃ vahantam |

kalaśamamṛtapūrṇaṃ hastapadmē dadhānaṃ

kalaśajaladhikanyāvīkṣitaṃ sannamāmi ॥ 4 ॥

padmālayē'timadhurē kṛtanityavāsaḥ
padmābhirāmamadhunāśanakṛptacittaḥ |
padmābhijātaśubhavāhanahaṃsasēvyah
padmāsītēkṣaṇanibhaḥ paripātu patrī || 5 ||

jaganmātureḡhē nagaratilakē pūrṇavibhavē
jaganmātureḡhaṃ bhujayugalamadhyam nijaamayam |
jaganmātā kṛṣṇājinapihitamāhō ! sa kalayan
jaganmānam drṣṭvā patagapatimānandamayatē || 6 ||

āslēṣātāradēvān hr̥di bhayabharitān
santataṃ kurvatastān
āslēṣādātmadāradvayakarakalitā -
dādimūlasya puṃsaḥ |
āslēṣādūrujātādadhigatamahitā -
nandayōgasya vīndōḥ
āslēṣam buddhirēṣā mama samadhigatā
mōhamamhō ! prayāti || 7 ||

kamalasthitadēvatāgr̥hē
kamalaśrīharinētravāhanam |
kamalaṃ kalayantamāśrayē
kamalaśrīkarasūtasōdaram || 8 ||

padmaṃ karṇē vahati sa bhavān padmanābhaṃ tathāṃsē
padmaṃ karṇē pataganṛpatē ! taṃ mahāntaṃ parasmin |
padmāgārastvamiti yadatassvānurūpē pavitrē
padmāgārē nanu puravarē sādārō vartasē'smin || 9 ||

kamaṭhaṃ karaṭiṃ ca bhakṣayan
kamalaṃ hanta ! satāṃ vivardhayan |
kamalālayabhūṣaṇaṃ sa mē
kamalākāntadharaḥ karōtu śam || 10 ||

sūrasaṃ sarasijālayavatyā
sūrasaṃ ca tata ēva jagatyām |
sūrasannayanamatra vahantaṃ
sūrasārathisahōdaraṃ bhajē || 11 ||

pakṣīndra ! rakṣēti vadanti lōkāḥ
pakṣīndra ! paśyēti vadanti kēcit |
pakṣīndralakṣīkṛtabhaktibhāvaḥ
pakṣīkṛtō rakṣasi bhavyaśabdaḥ || 12 ||

atha dvitīyaḥ prāsavihāraḥ

rakṣasastanubhavēna pātitaṃ
rakṣatastava tadā raghūdvaham |
pakṣapātavibhavō'stu tādṛśaḥ
sa kṣaṇāya patagēndra ! mē sadā || 13 ||

śilāmayī tē tanuratra pakṣin !
kalāpikāntā kavacōjvalēyam |
malāni mannētragatāni nityaṃ
vilāsalēśēna vinākarōtu || 14 ||

aṃsāśrayaṃ kañcana kālamēghaṃ
kaṃsāntakaṃ rañjayatō ninādaiḥ |

śaṃsāspadaṃ vikramavaikharī sā
dhvaṃsāya bhūyādaghasantatēnaḥ || 15 ||

phaṇitibhiramalābhirutthitāṅgaḥ
maṇirabhipātu sa pakṣiṇāmayam naḥ |
guṇivarapurūṣōttamasya vāhaḥ
phaṇiramaṇīramaṇīyatānirāsaḥ || 16 ||

pakṣirāja ! bhava mē'kṣigōcaraḥ
bhakṣitōraga ! śubhakṣitāvīha |
rakṣitānaghamunīśvara ! prabhō !
śikṣitāmitadanūditōttama ! || 17 ||

varuṇālayajāgrhē sthitaṃ
taruṇā svargasadāṃ samakramam |
aruṇāvarajaṃ tamāśrayē
karuṇāpūritaśuddhamānasam || 18 ||

maruṇā bhavanāmadhāriṇā
guruṇā taptamamuṃ janam bhṛśam |
varuṇālayajāgrhē'rcitaḥ
karuṇānirvṛtamātanōtu mām || 19 ||

payōdhikanyābhavanē vasantaṃ
vayōdhikaṃ kañcana bhāvayāmi |
rayōttaraṃ vēdamayaṃ yamāhuḥ
jayōdayaṃ yēna janā labhantē || 20 ||

nārāyaṇaṃ yō vahatē sarāgaṃ
sārādhikaṃ yaṃ sudhiyō vadanti |

ārādhitō yassadanē ramāyāḥ
pārāyaṇaṃ tasya karōmi nāmnām || 21 ||

payōdhikanyāsadanē vibhāntaṃ
vayōdhikaṃ kañcana bhāvayāmi |
ayōdhikō yēna bhavēdbhavē'smin
bhayōdayaḥ kō'pi kadā'pi na syāt || 22 ||

vātasya jēturvihagēśvarasya
tātasya vācā karikūrmabhōktuḥ |
yātasya nākaṃ tvamṛtāpahartuḥ
mā tasya kō'pyasti samō jagatyām || 23 ||

kārāgrhāntaḥ kalitāvatāraṃ
vārāṇasīdāhakacakrapāṇim |
dhārādharmaṃ kañcana saṃvahantaṃ
sārādhikaṃ pakṣipatiṃ prapadyē || 24 ||

kārāgrhāntarjanimāptavantaṃ
dhārādharmaṃ svāṃsagataṃ vitanvan |
kārāgrhānmāṃ bhavanāmadhēyāt
vīrājarād viṣṇupadē vidhattām || 25 ||

vaśyō viṣṇuryasya guṇaughaiḥ
naśyatyamhō yasya dṛśā naḥ |
bhraśyantyavasavō yēnāhīnāṃ
paśyatvasmānēṣa kaṭākṣaiḥ || 26 ||

vañjulavallīnāyakavāhaṃ
añjanasaṃmitavigrahavarṇam |

mañjularājatakavacaṃ vandē
rañjitasēvakamānasanētram || 27 ||

atha tṛtīyaḥ anuprāsavihāraḥ

parasya puṃsaḥ praṇayaikapātraṃ
payōdhijāpattanakḷptavāsaḥ |
padōdaraprāṇagaṇāpahārī
pataṅgarājaḥ paritassa pātu || 28 ||

padē payōdhēḥ priyakanyakāyāḥ
padābjasañcārapavitritē'smin |
padōdarāmōdavihārahārī
padē padē sampadamātanōtu || 29 ||

padmānivāsasadaṇḥ paramasya vāhaḥ
pakṣānilakṣapitapannagarājarājiḥ |
pākārisainyaparibhāvukavīryalēśaḥ
pathyāni mē diśatu patrarathāvataṃsaḥ || 30 ||

pātālāntaḥ praviṣṭō bhayabharamadhikaṃ
vardhayan pannagānāṃ
padmākāntaṃ vahan taṃ pathi sati marutāṃ
paśyatāmakṣijātē |
pāthō mōdābhijātaṃ kimapi vigalitaṃ
kṣālitāghaṃ vitanvan
padmāsadmābhirāmaḥ patagaparibr̥ḍhaḥ
pātu pāṣāṇavarṣmā || 31 ||

pāramyasyaikapātram rabhasagatijuṣāṃ
pannagaprāṇahārī
pārāpētāgamātmā praṇatajanamana -
ścintitārthapradātā |
pāthōjākṣasya vāhaḥ patagaparibr̥ḍhaḥ
pātu māṃ pāpabr̥ndāt
pārāvārātmajātāsadanapuravara -
śrīgr̥hē rājamānaḥ || 32 ||

jātō vātō'nugantuṃ yamiha gatipadē
nō manāgapyalam saḥ
jāyē rudrāsukīrtī ghaṭitavighaṭitē
hr̥ṣyatō yēna śīghram |
jālam pāpasya mē'lam haratu sa bhagavā -
naṇḍajānām pradhānō
jānakyānandadaśrīraghukulajamaṇē -
rjīvitasya pradātā || 33 ||

upalavapuṣamīḍē nāyakam pakṣabhājām
uphalamubalamasminindirāmandirē naḥ |
ubhalalitanidānam śrīpavargāḍṛtākhyam
kamapi bahuvicitram svāpavargapradam tam || 34 ||

vinatātmabhavō vinatādaravān
vihrtiṃ dhattē tadidam yuktam |
surasassutarām surasātmabhavān
haratītyētaḍ bhāti vicitram || 35 ||

pataṅgarājaḥ phaladō natānāṃ
baliṣṭhadhuryō bhagavān mahātmā |
pavargahr̥dyō'pi vipāpavargō
vipāpavargō'pyapavargadāyī || 36 ||

vinatānandana ! vinatānandana !
surasābhūhara ! surasābhūsukha ! |
kamalāvēśmani kamalāvēśma ca
vasatā vahatā bhavatā'smi sukhī || 37 ||

śampā ramā yasya sa kālamēghaḥ
śaṃsatyajasraṃ yamimaṃ vahantam |
śaṅkākulaṃ sarpakulaṃ sa tanvan
śannaśśakuntaḥ paramastanōtu || 38 ||

śakuntalā yatkulalālitā sā
śasāṅkadarpaṃ mukhatō harantī |
śasāṅkavaṃśasya dadau prakāśaṃ
śakuntarājassa tanōtu śaṃ naḥ || 39 ||

śrutisvarūpē tvayi sanniviṣṭaḥ
śrutī ninādaissukhayatyudāraiḥ |
śrutyēkagamyān kalayannarātīn
śrutyēkagamyassvasamān vidhattē || 40 ||

aṃsē sthitasya puruṣasya parasya kāntyā
ambhōdavat kimiha bhāsi śilāgarutman ! |
asyāṅghrijāsaridupāvṛtavat kimēvaṃ
atrāsi tatrajatakañcukasaṃvṛtāṅgaḥ || 41 ||

vārāśikanyāśadanē'timānyaṃ

vāsaṃ bhajantaṃ vihaḡādhinātham |
vācāṃ bharaih “dēhi -namāmi” hīnaiḡ
vāhaṃ harērantaraḡaṃ vahāmi || 42 ||

śasāṅkasahajāḡrhē śamitasarpalīlārasaḡ

śaḡhārimukhasūktibhiśśataśa ādarāt kīrtitaḡ |
śatakratuśarēśvahō ! śalabhatāṃ diśan tējasā
śamatra mayi sannatē śaraṇamāḡatē puśyatu || 43 ||

śasībhaginīśaraṇagataṃ

śaraṇamamuṃ tamahamaḡām |
śamitamahāphaṇilalitaṃ
śatamukhabhūśubhavijayam || 44 ||

śarvamaulitaḡinītaḡanṛtyat

śarvarīśabhaginīśaraṇastham |
sarvavāñchitakaraṃ vihaḡēndraṃ
sarvalōkapativāhamāśrayē || 45 ||

suparṇaṃ suśākhaṃ suraughābhinandyaṃ

supakṣaṃ supṛṣṡhaṃ sumērōssapakṣam |
sutāyāssudhābdhēḡ sugēhē vasantaṃ
sukhaṃ prāptumāptāssutaṃ kaśyapasya || 46 ||

sarasvatībhissatataṃ sthitābhiḡ

sampūrṇasarvāvayavaṃ suparṇam |
sarōjavāsāśadanē vasantaṃ
samāśrayē sārasanētravāham || 47 ||

surapatipṛtanādhūnanapaṭunā
sutanōrvinatāsaṃjñāvatyāḥ |
suta iti jagati prathitēnāhaṃ
sukhamiha nikhilaṃ prāptassatyam || 48 ||

surāsurānanditavikramaughaṃ
sukīrtilīlārasanirvṛtāṅgam |
sudhābdhikanyāsadanāṅgaṇasthaṃ
sutaṃ prapadyē vinatāṅganāyāḥ || 49 ||

sudhāmbudhisutāgrhē surapatēścāmūtrāsadaḥ
sudhākalaśahāarakassumaśarasya vāhaḥ pituḥ |
sudhīmaṇibhirarcitassubhaganīlamēghaprabhaḥ
suparṇa iha mānasē sukhada ētu vāsaṃ sadā || 50 ||

ramāramaṇavāhanaṃ raṇajayaśriyā sēvitaṃ
ravēḥ rathagasōdaraṃ raghupatēḥ raṇē rakṣakam |
ramāsadanavāsiṇaṃ rayajitāñjanārañjanaṃ
ravēṇa kṛtamaṅgalaṃ ratamanā ahaṃ bhāvayē || 51 ||

śatadalaśaraṇāyāḥ sadma sambhūṣayan taṃ
śatadalakusumākṣaṃ śārṅgapāṇiṃ vahan naḥ |
śatamakhamāṇinīlassārvabhaumaḥ khagānāṃ
śatamakhasahajātaśrīsuhr̥t pātu pāpāt || 52 ||

kallōlinīkāmukakanyakāyāḥ
kāntē niśāntē kalayannivāsam |
kākōdaratrāsadakūjitō naḥ
karōtu kaṃ kaśyapaputraratnam || 53 ||

atha caturthaḥ camatkāravihāraḥ

*cakṣuśśrutīnāṃ caramāṃ daśāṃ ya -
nnāsā nijāgrēṇa sṛjatyajasram |
sa vainatēyaḥ śrutibr̥ndarūpaḥ
śrutī rutaissvaiḥ paritaḥ punātu || 54 ||*

*vaṭatarumahāsālāagnān munīnabhirakṣituṃ
garuḍa ! bhavatā kṣutkṣuṇṇēnāpyahō ! yadanuṣṭhitam |
tadiha bhagavadbhaktaprāntē mamōditamāgasāṃ
nicayamakhilaṃ dūrīkartuṃ caritramalaṃ bhṛśam || 55 ||*

*uparō bhagavāniha bhāti hariḥ
kamalāsadanē sa bhavān hi tat |
upalākṛtitāmadhigatya parāṃ
upakāraratiṃ kurutē nitarām || 56 ||*

*saukṣmyāt paśyati sarvamatra paritaḥ
śrīmān muniḥ kaśyapaḥ
tasyāyaṃ tanayō'naghō vinatayā
satyā svakukṣau dhṛtaḥ |
tasmāt saukṣmyavilōkanē'tinipuṇaḥ
śrīvāhakō'yaṃ harēḥ
saukṣmyaṃ sautu manasyamuṣya satataṃ
dharmasya pakṣīśvaraḥ || 57 ||*

*ākāśē kiraṇairnavaiṣsamuditai -
ssūryasya hēmāyitē
vṛkṣāgrairmṛdunānilēna calitaiḥ
saṃvījitē cāmaraiḥ |*

mēghānāṃ śakalaiḥ gatāgatiyutaiḥ
sambhūṣitē rājataiḥ
aṃsāgrē kalayan ghanam kamapi tam
pakṣīśvarāgrē bhava || 58 ||

yat pātālagatāhisañcayaphaṇā -
sambhēdi nāsāgrataḥ
nirdhūtānatapāparāśi nigama -
stōmasya divyākṛti |
chandōdhāma sudhāmasārathimaṇē -
ryadbhrātrtāmāsthitaṃ
tallakṣmīsadanē samarcitapadaṃ
tējō mamāstu śriyai || 59 ||

sugandhagirimastakē madhuravañjulāsaṃyutaṃ
vilōcanavinōdadaṃ vinamadiṣṭasandāyinaṃ |
sadā manasi sādaram nayanayōśca kurvan sṛtau
sahasranayanōpalākṛtirayaṃ jayatyaṇḍajaḥ || 60 ||

aṃsē kaṃsaripuṃ vahantamamṛtaṃ
hastē praśastāmṛtaṃ
nāsāgrēṇa sadā vibhinnabhujagaṃ
śrīgēhagēhasthitaṃ |
iṣṭānānatasañcayēṣu dadataṃ
taṃ pakṣiṇāmīśvaraṃ
svāntē santatamādarēṇa kalayē
vēdaughasadvigrahaṃ || 61 ||

ākāśa āstē sa yadaṃsadēsē
śākhāssamā yasya vasanti dēhē |
pakṣīśvarō'yaṃ paramādbhutātmā
karōtu kalyāṇaparamparāṃ naḥ || 62 ||

kamalābhavanē kamanīyatamē
maṇimuktābhidhataṭinītaṭagē |
maṇirājanibhaṃ mahanīyatamaṃ
patagapravaraṃ varadaṃ varayē || 63 ||

turagān saviturnayatassahajam
udarāduditaṃ vinatāsutanōḥ |
uragānudarē kalayantamahaṃ
patagādhipatiṃ satataṃ kalayē || 64 ||

pakṣī kō'pi varāka ēṣa vadatu
svairaṃ rutaiśśōbhanaṃ
yadvā'śōbhanamatra kā nu gaṇanā
cintā'thavā kā mama ? |
lakṣmīmandiramandirē'timahitē
sampūjitē santataṃ
pakṣīndrē tvayi maṅgalaikanilayē
manmānasē jāgrati || 65 ||

“rakṣāṃ pakṣipatē ! gajasya kalayan
aṃsē tvadīyē sthitaḥ
tēnē karṣaṇamatra tatrabhavataḥ
khēdāya kiṃ nā'bhavat” |

“mōdāyaiva yadārtarakṣaṇakṛtē
vēgō’sya mānyō guṇaḥ
tēnaivāsyā padāmbujē’smi nitarāṃ
dāsyāṃ gatō nirvṛtaḥ” || 66 ||

prālēyāhāryakanyāparibṛḍhadhanuṣi
jyāvimuktē ṛjutvaṃ
prāptē bāṇē tvayāthō patati bhagavataḥ
pādamūlē murārēḥ |
bhaktē saktē mṛdaṅgē nataśirasi tatō
hanta ! gaṅgādhare’smin
asmatsvāmin ! garutman ! tvamasi yadupatēḥ
sasmitaprēmapātram || 67 ||

śrīmān vañjulavallikāparibṛḍhaḥ
saugandhikādrēḥ patiḥ
tiṣṭhan śrīmaṇimauktikāparisarē
ramyē vicitrē’tra vai |
paśyaṃstvāṃ caturānanēna caturō
vēdān mudādhītinā
dātum kiṃ yuvayōrudītaḥṛdayō
bāhudvayaṃ tat dadhau || 68 ||

ānītē bhavatā virōcanakarā -
dvājrē kirītē tadā
muktaṃ mauktikamēkamagrasariti
śrībhāsurāṃ mārgitum |

*hastau dvau prasṛtau vidhāya saphalau
sañchādituṃ tanmaṇiṃ
hastāvēva nahīti kiṃ nu kathayan
svāmī dvihastō'bhavat || 69 ||*

*upalākṛtimutpalēna tulyaṃ
rajatācchadabhūṣitāṅgajātam |
nabhasā sitamēghajālabhājā
samatāmitamāśrayē'ṅḍajātam || 70 ||*

*“trayīmūrtistvaṃ” mama ca sa bhagavānambaramaṇiḥ
tridhāmnō dhāma tvaṃ mama ca sa rathī nāma sadanam |
tathāpi tvatprāptau cakitacakitō dhuryaguṇadhīḥ
iti bhrātrā mandasmitamadhigataḥ pātu khagarāṭ || 71 ||*

*śākhābhaṅgādvaṭaparihṛtiṃ klptavān kiṃ tvamētat
jñātvā rudrō vaṭatarutalē nartanaṃ saṃvidhattē |
yatrābhūvannuraganivahā nirbhayā aṅgalagnā
nṛttānūdyanmaṇiyutaphaṅālōkadhūtāndhakārāḥ || 72 ||*

*lakṣmīsadma bhavān vahan viharati
śrīman ! pataṅgaprabhō !
lakṣmīsadma ca sattvadaṃ vahati yat
tvāṃ tēna vidyōtatē |
yassvaṃ nāma vahatyahō bhuvi janaḥ
taṃ cāvahan yō janaḥ
lakṣmīsadma sa ēva sarvabhuvana -
ślāghyō bhavēnmānavaḥ || 73 ||*

purāṇapuṃsō vahanam vitanvan
vayōdhikassan vinatātmajātaḥ |
dr̥ṣanmayō daṇḍadharōstyahīnām
sthitim gataḥ kṣīradhibhūgrhāntaḥ || 74 ||

sahōdarāyāssadanē sudhāṃśōḥ
sūryasya sūtasya sahōdarō'yam |
sarpēndrasantānasamāptisāśaḥ
sa mē samām sampadamātanōtu || 75 ||

rudrēṇa satyam bhaginī hi dattā
nijāṅgabhūṣāgaṇarakṣaṇārtham |
rudrā hi sēyam tava nāyikā yat
vihaṅgarājēti vitarkayāmi || 76 ||

bhuñjan bhujāṅgānupavīta bhūtaṃ
bhuktau tu tēṣāmapavītabhūtam |
taṃ brahmasūtraṃ tu samīkṣya sarpaṃ
manthānaśailasmarāṇaṃ vidhatsē || 77 ||

kārkōṭahāraḥ kabalīkṛtānām
kuṣisthitānām bhujagōttamānām |
āśvāsanārtham tava nābhirandhraṃ
viśannivābhāti tadantikāsyāḥ || 78 ||

carati gaganē tvayyaṃsasthaṃ vidhāya ramādhavaṃ
tapati tapanē tacchatratvaṃ gatastava pāṇitaḥ |
tava kaṭakatām yātaśśēśaḥ phaṇāgaṇavistṛtaḥ
tava ca hṛdayaṃ nassarvēśaṃ dhinōti phaṇīśvaraḥ || 79 ||

“svāmin !” “vañjulavalli !” “kēna bhavatā
nāviṣkṛtā bāhavaḥ
catvārō’tra bhujadvayaṃ punaridaṃ
cakrāya śaṅkhāya ca” |
“kāntē ! bhaktatamō mama priyasuhṛt
madvāhanēndrō varaḥ
bāhudvandvayutō mamāpi tadalaṃ”
“svāmin ! namastē namaḥ” || 80 ||

bhujagābharaṇō na dhūrjaṭiḥ
kamalāvāsagatō na viśvasṛk |
navamēghanibhō na mādhaveḥ
ka itihāsmi na vaktumīśvaraḥ || 81 ||

kamalālayamātanōtyadhaḥ
vahatē taṃ kamalālayaṃ nataḥ |
bhujagābharaṇaḥ pramōdatē
bhujagān hanti ca kō’nvayaṃ pumān || 82 ||

bhujagābharaṇaḥ kamalālayagō
navamēghanibhō yadayaṃ tadayaṃ |
tribhirapi dēvaiḥ svayamuditō’bhūt
tribhirapi vēdaiḥ kō’pi pumānnaḥ || 83 ||

kētuvāhanatayaiva mitratā
sāvayōstadiha sāpyahīnatā |
tēna śēṣaphaṇirājamitratā
vainatēya ! tava bhātu santatam || 84 ||

ityavētya bhagavanmataṃ sthitaṃ
śēṣatāṃ vahati śēṣavadbhavān |
śēṣa ēṣa tava sō'hamityataḥ
māmasēṣapatagēśvarō'vatāt || 85 ||

bhujāntaravibhūṣaṇaṃ bhagavatī payōdhēssutā
bhavānapi ca vāhanaṃ bhagavatō'sya viṣṇōriti |
vadan kila padē padē vakulabhūṣaṇassādaraṃ
bhajatyamitabhaktidaiḥ nijavacassudhārāsibhiḥ || 86 ||

viṣṇuṃ vahan viṣṇupadaikalōlaḥ
rudrānukūlaḥ kamalālayē'pi |
bhaktyā mahatyā satataṃ niviṣṭaḥ
trimūrtiḥṛdyāḥ śrutimūrtirindhē || 87 ||

atha pañcamaḥ prārthanāvihāraḥ

pakṣirājavinatātmajasēvā
vikṣipatyaghatatiṃ vinatānām |
sukṣitissukṛtabhūriphalānām
akṣi matsutamaṇēḥ sukhi kuryāt || 88 ||

pakṣirāja ! bhujagēśvarālayē
bhakṣitāmitabhujāṅgasantatē ! |
rakṣitānaghavaṭasthasanmunē !
svakṣimadvaramamuṃ sutam kuru || 89 ||

nētraṃ hi gāyatramuśanti yasya
nētraṃ khagānām paramaṃ yamāhuḥ |

*gātraṃ yadīyaṃ kanakābhadraśyaṃ
nētraṃ sa putrasya sukhīkarōtu || 90 ||*

*akṣauhiṇī yēna hatā surāṇāṃ
kukṣau kṛtēbhēśvarakacchapēna |
sa kṣaumasamvītanurgarutmān
akṣaughamasmākamaghāt punātu || 91 ||*

*pakṣīndra ! lakṣmīśadanō balāḍhya !
pakṣēṇa nirdhūtavipakṣajāta ! |
pakṣaṃ madīyaṃ vijayēna yuktaṃ
akṣīṇadharmam dayayā vidhēyāḥ || 92 ||*

*atikuṭilagatissannātmanaśchādanārthaṃ
viśati kimapi randhraṃ hanta ! vaktrēṇa ghōram |
vamati viṣamapi svam sarvadā gūḍhavṛttiḥ
vimata iha mamāyaṃ śikṣayēmaṃ khagēndra ! || 93 ||*

*padmānidhiṃ vahasi padmapalāśanētraṃ
padmānidhau viharasē nagarēpyamuṣmin |
padmānidhau mayi vidhāya tathā prasādaṃ
padmāptasūtasahajāvaha sādaratvam || 94 ||*

*padmālayē puravarē patagēndra ! tiṣṭhan
padmālayaṃ śrutiyugaṃ śrutirūpa ! tanvan |
padmālayaṃ vahasi padmapalāśanētraṃ
padmālayē mayi ca mandamatau prasīda || 95 ||*

*padanyāsakrāntatribhuvanamimaṃ vēṅkaṭapatiṃ
“padanyāsaṃ kuryā mama karayugē śēṣagirirāṭ !” |*

padānyēvaṃ mantrē pariviracayan patraratharāt
padaṃ śēṣādrērmē vraṇavirahitaṃ tat sukhayatu || 96 ||

śrīman ! pannagasārvabhaumanagarē
śrīdēvanāthāntikē
nāsāgrēṇa nadīṃ hi tādrśarasāṃ
yadvadbhavān nirmamē |
tadvanmatsuhṛdō hṛdō hitarasāṃ
vācaṃ karōtūnnatāṃ
yēnōpaiti mudaṃ madīyagrhiṇī
tattātapādā api || 97 ||

svāmin ! pakṣīśvarāsmiṇ ! kuru mayi karuṇā -
mīśadētanmamālaṃ
yēna syustē bhujāṅgapramukhaviṣadharāḥ
gōcarā nākṣimārgē |
kṣēmō bhūyaḥ kuṭumbē svayamatimahitō
vardhamānō mama syāt
śrīmānnārāyaṇō'pi svayamatikutukī
svairmamātkē sadā syāt || 98 ||

bhujāṅgapāśaṃ kila mōcayitvā
bhujāyugīpañjaragaḥ kharārēḥ |
bhujā svatuṇḍēna bhujāṅgamānāṃ
bhujādikaṃ rakṣatu māmakinam || 99 ||

sūtasya vāhassuranāthasūnōḥ
sūtasya sūrasya sahōdarō yaḥ |

*sūtasya kasyā'pi sutasya sūnuḥ
sūtassa mē bhātu manōrathasya || 100 ||*

*sarōjavāsāśadanē vasantaṃ
sarōṣamācchinnasarīsṛpaugham |
sarōgamētaṃ sukhinaṃ vidhātuṃ
sarōmaharṣaḥ śaraṇaṃ prapadyē || 101 ||*

*śrīnivāsakavitallajakḷptaṃ
śrīnivāsavasatēḥ patagēndōḥ |
śrīnivāśāśatakaṃ paṭhitaṃ cēt
śrīnivāśāśatakaṃ pradadāti || 102 ||*

|| iti kṣēmakāriśatakaṃ samāptam ||